

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrīpārthasārathi suprabhātam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīpārthasārathi suprabhātam ॥

kausalyā suprajā rāma pūrvā sandhyā pravartatē
uttiṣṭha naraśārdūla kartavyaṃ daivamāhnikam ॥

uttiṣṭhōttiṣṭha gōvinda uttiṣṭha garuḍadhvaja |
uttiṣṭha kamalākānta trailōkyaṃ maṅgalaṃ kuru ॥

vandē bṛndāvanāntē maṇigaṇavilasat -
saudhaharmyē gṛhādhyē
samrājatkairaviṅyāstataḥbhuvī gṛṇimad -
gōpurē sālarmyē |
ānandākhyē vimānē munigaṇavinutaṃ
pārthasūtaṃ ca rāmaṃ
raṅgēśaṃ śrīṅṣiṃhaṃ gajavaravaradaṃ
śrīkṣitibhyāṃ samētam ॥ 1 ॥

mātaḥ śrīrjagatāmaśēṣajagatāṃ
nāthasya bhartuḥ priyē !
tadvakṣasthalanityavāsini ! sadā
śrīvēdavalāhvayē ! |
bṛndāraṇyanivāsiyōgisadanē
sambhūya vārānnidhēḥ
mannāthāmarabhūruhēṇa sahitē !
naiśaṃ prabhātaṃ śubham ॥ 2 ॥

śrīmadvēdalatāṃ śritāmṛtalatāṃ
bṛndāvanē saṃsthitāṃ
samyagdr̥ṣṭaparāvarēṇa muninā
saṃvardhitāṃ taddhitāṃ |
labdhvā tāṃ samupētya dugdhajaladhēs -
taddattanāmā vasan
mannāthāśritakalpabhūruhavibhō !
tē suprabhātaṃ harē || 3 ||

samastakalyāṇaguṇaikadhāmnaḥ
svaśaktilēśōddhṛtabhūtalasya |
prahlādabhaktēḥ parivardhakasya
mannāthanāmnastava suprabhātam || 4 ||

śrīmatkairaviṇīsarōvarataṭē
nityaṃ tapaḥ kurvatē
samyagjñānavatāṃ varāya bhṛgavē
datvā tvabhīṣṭaṃ varam |
labdhvā tasya sutāṃ jagattrayamudē
tasmai prasannasya tē
mannāthādyā hi suprabhātamakhilāṃs -
trātuṃ prasīda prabhō || 5 ||

śrīman dharābharavimōcanadīkṣitaṃ tvāṃ
sambōdhayanti vidhiśaṅkaraśakramukhyāḥ |
svāmin ! jagattrayavibhō ! yaduvaṃśanātha !
śrīpārthasūta ! bhagavaṃstava suprabhātam || 6 ||

*bhāsvān vikāsayati pañkajakuḍmalāni
padmākarēṣu parikūjitasārasēṣu |
kūjanti pañjaraśukāssaha śārikābhiḥ
śrīpārthasūta ! bhagavaṃstava suprabhātam || 7 ||*

*vīṇaṃ pragrhya munivāhanayōgivarīyō
gānaṃ karōti sahatumburunāradādyāḥ |
saṅgītavādyanipuṇāstava suprabhāta -
gāthāḥ paṭhanti yadunandana ! suprabhātam || 8 ||*

*brahmādayassurapatipramukhā digīśāḥ
svasvādhikāranīyatāstava sainyanāthāḥ |
samprārthayanti tava sadmapurōvibhāgē
śrīpārthasūta bhagavaṃstava suprabhātam || 9 ||*

*gōpāṅganāstava hi maṅgalagītakāni
gāyanti kāmaśarapīḍitagātrayaṣṭyah |
gōpālabālakakulāni viṣṛjya vatsān
tvāṃ prārthayanti yaduśēkhara ! suprabhātam || 10 ||*

*snēhapratisnutapayōdharabhārayuktāḥ
gāvaḥ svavatsasahitāḥ paritōṣayuktāḥ |
vatsān viṣṛjya ca payah paridōhayanti
gōpālakāstava yadūdvaha ! suprabhātam || 11 ||*

*br̥ndāvanē viharatāṃ paśupālakānāṃ
rakṣārthamāttavaravētra ! suśaṅkhapāṇē ! |
bhrātrā samēta ! sumanōhara bhūṣaṇārha !
prōttiṣṭha pārtharathapālaka suprabhātam || 12 ||*

br̥ndāvanāntaramanōjñavanāntarēṣu
nānātarupravarasōbhijalāśayēṣu |
kūjadvihaṅgamagaṇēṣu madhuvratāni
gāyanti pārtharathanāyaka ! suprabhātam || 13 ||

mandārakundavarakaitakamādhavīnām
āmōdanirbharavanāntaranissṛtō'sau |
mandānilaḥ prasarati pravaraḥ prabhātē
śrīpārthasūta bhagavaṃstava suprabhātam || 14 ||

samphullakairavasārōvaranīrasaṃsthāḥ
haṃsāssacakramithunāssaha sārasaiśca |
tīrē tu dēśikagaṇaīssaha saṃvivādān
tanvanti pārtharathanāyaka ! suprabhātam || 15 ||

taddēśikāḥ sakalāśāstravidāṃ variṣṭhāḥ
tvatprōktadivyaçaramārthaniviṣṭabhāvāḥ |
kāsārayōgimukhadēśikasūktiniṣṭhāḥ
tiṣṭhanti kiṅkarakṛtau tava suprabhātam || 16 ||

śrībhaṭṭanāthakṛtibhistava maṅgalāni
śaṃsanti dēśikavarāstvamitaprabhāvāḥ |
gōdāsusūktibhirapi pratibōdhayanti
śrīpārthasūta bhagavaṃstava suprabhātam || 17 ||

sūryōdayē grahagaṇāstvitare surēndrāḥ
ājñāṃ tavaiva nijavaibhavasamprayuktāḥ |
samprārthya tōṣitumihādya jagatpatiṃ tvāṃ
tiṣṭhanti pārtharathanāyaka ! suprabhātam || 18 ||

nityārcanāṃ racayituṃ vividhōpahārān
vastūni vastravaradivya vibhūṣaṇāni |
saṅgrhya vaidikaśikhāmaṇayaḥ prabhātē
tiṣṭhanti pārtharathabhūṣaṇa ! suprabhātam || 19 ||

kāsmīrakēsarayutaṃ haricandanañca
kastūrikāṃ ca ghanasāravaraṃ grhītvā |
dvāri sthitāstava hi dāsagaṇāssamastāḥ
śrīpārthasūta bhagavaṃstava suprabhātam || 20 ||

samphullapaṅkajanavōtpalakairavāṇi
saccampakairmaruvakaiḥ kṛtamālikāni |
saṅgrhya tāvakasamarcanamādarēṇa
tiṣṭhanti kartumanaghāstava suprabhātam || 21 ||

bhāgyādhikāstava padābjaniviṣṭabhāvāḥ
pītāambarāṇyaparimēyavibhūṣaṇāni |
ratnāni kāñcanayutāni samarpayanti
śrīpārthasūta bhagavaṃstava suprabhātam || 22 ||

prātaḥprayuktanavanītapayaḥphalāni
mudgānnalaḍḍukamanōharamiśritāni |
sōpāyanāni ca samarpayituṃ yatantē
śrīvaiṣṇavāstava yadūdvaḥ ! suprabhātam 23 ||

bhērīmṛdaṅgaṭahānakagōmukhādi -
vādyāni ghōṣayati dāsagaṇastavāgrē |
tiṣṭhanti nartanaparā gaṇikāssamastāḥ
śrīpārthasūta bhagavaṃstava suprabhātam 24 ||

hastīndramūrdhni dhṛtakāñcanakumbhatīrthaṃ
 chatrāvṛtaṃ vidhṛtacāmarayugmamārāt |
 śrīman prabhō ! tava hi maṅgalamajjanāya
 śrīpārthasūta bhagavaṃstava suprabhātam || 25 ||

ēkāntinaśca vimalāśayayōgivarayāḥ
 adhyāpakāstava padābjaniviṣṭabhāvāḥ |
 tiṣṭhanti sannidhimupētya bhavatpadābjē
 sēvārthamarjunasakhē ! tava suprabhātam || 26 ||

tvatsēvanāya sakaladraviḍāgamānāṃ
 vaktā parāṅkuśamunissvapadaprapannaiḥ |
 rāmānujō'pi kṛtanityasamastakṛtyaḥ
 tvaddvāri tiṣṭhati vibhō ! tava suprabhātam || 27 ||

uttiṣṭha lakṣmaṇagurō ! saha sītayā'dya
 dharmaṃ vivardhaya vibhō ! jaya pālayāsmān |
 dāsān kuruṣva sahasā tava kiṅkarāṃśca
 tē suprabhātamadhunā raghuvaṃśanātha || 28 ||

śrīmangajēndravaradāśritapārijāta !
 śrīvainatēyabhujamūlavibhūṣaṇāḍhya ! |
 indrādidēvagaṇapūjitapādapadma !
 śrīmanvaraprada ! surēśvara ! suprabhātam || 29 ||

śrīmannṛsiṃha jagatāṃ janihētubhūta !
 sampālanāntakaraṇādiṣu jāgarūka ! |
 antaḥpraviśya ca niyantrtayā bhavāsmān
 śrīmannṛsiṃha ! bhagavaṃstava suprabhātam || 30 ||

*śrīmannṛsiṃha tava maṅgalamastu nityaṃ
sūryēndutāra^hkasamānamahaḥprarōhaiḥ |
naiśaṃ tamaḥprasaramāntaramapyapāstaṃ
svāminnṛsiṃha bhagavaṃstava suprabhātam || 31 ||*

*kāvyo'pi pūrvadiśi saṃsthitaparvatasthō
vācāṃ patirhimakarō'stamitō babhūva |
pakṣī ninādamapi pañjaragaḥ karōti
śrīmannṛsiṃha bhagavaṃstava suprabhātam || 32 ||*

*śrīpārthasārathi raghūttama vēdavallī
mannātha saumyanarasiṃha varapradānām |
yē suprabhātamaniśaṃ prapaṭhanti tēṣāṃ
brahmēśvarādyasulabhaṃ sulabhaṃ padaṃ syāt || 33 ||*

|| iti śrīpārthasārathi suprabhātaṃ samāptam ||